

śrīḥ
śrīmatē rāmānujāya namaḥ
śrīmatē niḡamāntamahādēśikāya namaḥ
ōṃ namō bhagavatē vāsudēvāya

maharṣi vēdavyāsapraṇītaṃ śrīmadbhāgavatamahāpurāṇam
॥ *caturthaskandhē ēkaviṃśō'dhyāyaḥ* ॥

This document has been prepared by
Sunder Kidāmbi
with the blessings of
śrī raṅgarāmānuja mahādēśikan
His Holiness śrīmad āṇḍavan śrīraṅgam

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
ōṃ namō bhagavatē vāsudēvāya
śrīmadbhāgavatamahāpurāṇam
॥ caturthaskandhē ēkaviṃśō'dhyāyaḥ ॥

maitrēya uvāca

mauktikaiḥ kusumasragbhirdukūlaiḥ svarṇatōraṇaiḥ |
mahāsurabhibhirdhūpairmaṇḍitaṃ tatra tatra vai || 1 ||

candanāgurutōyārdrarathyācatvaramārgavat |
puṣpākṣataphalaistōkmairlājairarcirbhirarcitam || 2 ||

savṛndaiḥ kadalīstambhaiḥ pūgapōtaiḥ pariṣkṛtam |
tarupallavamālābhiḥ sarvataḥ samalaṅkṛtam || 3 ||

prajāstaṃ dīpabalibhiḥ sambhṛtāśēṣamaṅgalaiḥ |
abhīyurmṛṣṭakanyāśca mṛṣṭakuṇḍalamaṇḍitāḥ || 4 ||

śaṅkhadundubhighōṣēṇa brahmaghōṣēṇa cartvijām |
vivēśa bhavanaṃ vīraḥ stūyamānō gatasmayaḥ || 5 ||

pūjitaḥ pūjayāmāsa tatra tatra mahāyaśāḥ |
paurāṇjānapadāṃstāṃstān prītaḥ priyavarapradaḥ || 6 ||

sa ēvamādīnyanavadyacēṣṭitaḥ
karmāṇi bhūyāṃsi mahān mahattamaḥ |

kurvan śasāsāvanimaṇḍalam yaśaḥ
sphītaṃ nidhāyāruruhē param padam || 7 ||

sūta uvāca
tadādirājasya yaśō vijṛmbhitaṃ
guṇairasēṣairguṇavatsabhājitam |
kṣattā mahābhāgavataḥ sadaspatē
kauṣāraviṃ prāha grṇantamarcayan || 8 ||

vidura uvāca
sō'bhiṣiktaḥ prthurviprairlabdhāsēṣasurārhaṇaḥ |
bibhrat sa vaiṣṇavaṃ tējō bāhvōryābhyāṃ dudōha gām || 9 ||

kō nvasya kīrtiṃ na śṛṇōtyabhijñō
yadvikramōcchiṣṭamaśēṣabhūpāḥ |
lōkāḥ sapālā upajīvanti kāma -
madyāpi tanmē vada karma śuddham || 10 ||

maitrēya uvāca
gaṅgāyamunayōrnadyōrantarā kṣētramāvasan |
ārabdhānēva bubhujē bhōgān puṇyajihāsayā || 11 ||

sarvatrāskhalitādēśaḥ saptadvīpaikadaṇḍadhṛk |
anyatra brāhmaṇakulādanyatrācyutagōtrataḥ || 12 ||

ēkadā'sīnmahāsatradīkṣā tatra divaukasām |
samājō brahmarṣiṇām ca rājarṣiṇām ca sattama || 13 ||

tasminnarhatsu sarvēṣu svarcitēṣu yathārhataḥ |
utthitaḥ sadasō madhyē tārāṇāmuḍurāḍiva || 14 ||

prāṃśuḥ pīnāyatabhujō gaurah kañjāruṇēkṣaṇah |
sunāsaḥ sumukhaḥ saumyaḥ pīnāṃsaḥ sudvijasmītaḥ || 15 ||

vyūḍhavaḥkṣā br̥hacchrōṇirvalivalgudalōdaraḥ |
āvartanābhirōjasvī kāñcanōrurudagrapāt || 16 ||

sūkṣmavakrāsitasnigdhamūrdhajaḥ kambukandharaḥ |
mahādhanē dukūlāgryē paridhāyōpavīya ca || 17 ||

vyañjitāsēṣagātraśrīrniyamē nyastabhūṣaṇah |
kṛṣṇājīnadharaḥ śrīmān kuśapāṇiḥ kṛtōcitaḥ || 18 ||

śīśīrasnigdhatārākṣaḥ samaikṣata samantataḥ |
ūcivānidamurvīśaḥ sadaḥ saṃharṣayanniva || 19 ||

cāru citrapadaṃ ślakṣṇaṃ mṛṣṭaṃ gūḍhamaviklavam |
sarvēśāmupakārārthaṃ tadā anuvadanniva || 20 ||

rājōvāca
sabhyāḥ śṛṇuta bhadraṃ vaḥ sādhavō ya ihāgatāḥ |
satsu jijñāsubhirdharmamāvēdyaṃ svamanīṣitam || 21 ||

ahaṃ daṇḍadharō rājā prajānāmiha yōjitaḥ |
rakṣitā vṛttidaḥ svēṣu sētuṣu sthāpitā pṛthak || 22 ||

tasya mē tadanuṣṭhānādyānāhurbrahmavādinah |
lōkāḥ syuḥ kāmasandōhā yasya tuṣyati diṣṭadr̥k || 23 ||

ya uddharētkaraṃ rājā prajā dharmēṣvaśikṣayan |
prajānāṃ śamalaṃ bhuñktē bhagaṃ ca svam jahāti saḥ || 24 ||

tat prajā bhartṛpiṇḍārthaṃ svārthamēvānasūyavaḥ |
kurutādhōkṣajadhiyastarhi mē'nugrahaḥ kṛtaḥ || 25 ||

yūyaṃ tadanumōdadhvaṃ pitṛdēvarṣayō'malāḥ |
kartuḥ śāsturanujñātustulyaṃ yatprētya tatphalam || 26 ||

asti yajñapatirnāma kēṣāñcidarhasattamāḥ |
ihāmutra ca lakṣyantē jyōtsnāvatyaḥ kvacidbhuvāḥ || 27 ||

manōruttānapādasya dhruvasyāpi mahīpatēḥ |
priyavratasya rājarṣēraṅgasyāsmatpituḥ pituḥ || 28 ||

īdṛśānāmathānyēṣāmajasya ca bhavasya ca |
prahlādasya balēścāpi kṛtyamasti gadābhṛtā || 29 ||

dauhitṛādīnṛtē mṛtyōḥ śocyān dharmavimōhitān |
vargasvargāpavargāṇāṃ prāyēṇaikātmyahētunā || 30 ||

yatpādasēvābhirucistapasvinā -
maśēṣajanmōpacitaṃ malaṃ dhiyaḥ |
sadyaḥ kṣiṇōtyanvahanmēdhatī satī
yathā padāṅguṣṭhavinīḥsṛtā sarit || 31 ||

vinirdhutāsēṣamanōmalaḥ pumā -
nasaṅgavijñānaviśēṣavīryavān |
yadaṅghrimūlē kṛtakētanāḥ puna -
rna saṃsṛtiṃ klēśavahāṃ prapadyatē || 32 ||

tamēva yūyaṃ bhajatātmavṛttibhi -
rmanōvacāḥkāyaguṇaiḥ svakarmabhiḥ |

amāyinaḥ kāmādughāṅghripañkajaṃ
yathādhikārāvasitārthasiddhayaḥ || 33 ||

asāvihānēkaḡuṇō'ḡuṇō'dhvaraḥ
prthagvidhadraavyaḡuṇakriyōktibhiḥ |
sampadyatē'rthāśayaliṅganāmabhi -
rviśuddhavijñānaghanaḥ svarūpataḥ || 34 ||

pradhānakālāsāyadharmasaṅgrahē
śarīra ēṣa pratipadya cētanām |
kriyāphalatvēna vibhurvibhāvyatē
yathānalō dāruṣu tadḡuṇātmakaḥ || 35 ||

ahō mamāmī vitarantyanugrahaṃ
harimḡ gurumḡ yajñabhujāmadhīśvaram |
svadharmayōḡēna yajanti māmakā
nirantaramḡ kṣōṇitalē dṛḡdhavratāḥ || 36 ||

mā jātu tējaḥ prabhavēnmaharddhibhi -
stitikṣayā tapasā vidyayā ca |
dēdīpyamānē'jitadēvatānām
kulē svayaṃ rājakulād dvijānām || 37 ||

brahmaṇyadēvaḥ puruṣaḥ purātanō
nityaṃ hariryaccaraṇābhivandanāt |
avāpa lakṣmīmanapāyinīm yaśō
jagatpavitramḡ ca mahattamāgraṇīḥ || 38 ||

yatsēvayāśēṣaḡuḥāśayaḥ svarād
viprapriyastuṣyati kāmamiśvaraḥ |

tadēva taddharmaparairvinītaiḥ
sarvātmanā brahmakulaṃ niṣēvyatām || 39 ||

pumān labhētānativēlamātmanaḥ
prasīdatō'tyantaśamaṃ svataḥ svayam |
yannityasambandhaniṣēvayā tataḥ
paraṃ kimatrāsti mukhaṃ havirbhujām || 40 ||

aśnātyanantaḥ khalu tattvakōvidaiḥ
śraddhāhutaṃ yanmukha iḥyanāmabhiḥ |
na vai tathā cētanayā bahiṣkṛtē
hutāśanē pāramahaṃsyaparyaguḥ || 41 ||

yadbrahma nityaṃ virajaṃ sanātanaṃ
śraddhātapōmaṅgalamaunasamyamaiḥ |
samādhinā bibhrati hārthadrṣṭayē
yatrēdamādarśa ivāvabhāsatē || 42 ||

tēṣāmahaṃ pādasarōjarēṇu -
māryā vahēyādhikirīṭamāyuh |
yaṃ nityadā bibhrata āśu pāpaṃ
naśyatyaṃ sarvaguṇā bhajanti || 43 ||

guṇāyanaṃ śīladhanaṃ kṛtajñaṃ
vṛddhāśrayaṃ saṃvṛṇatē'nu sampadaḥ |
prasīdatām brahmakulaṃ gavāṃ ca
janārdanaḥ sānucaraśca mahyam || 44 ||

maitrēya uvāca

iti bruvāṇaṃ nṛpatiṃ pitṛdēvadvijātayaḥ |
tuṣṭuvurhr̥ṣṭamanasaḥ sādhuṇvādēna sādhaveḥ || 45 ||

putrēṇa jayatē lōkāniti satyavatī śrutīḥ |
brahmadanḍahataḥ pāpō yadvēnō'tyatarattamaḥ || 46 ||

hiraṇyakaśipuścāpi bhagavannindayā tamaḥ |
vivikṣuratyagātsūnōḥ prahlādasyānubhāvataḥ || 47 ||

vīravarya pitaḥ pṛthvyāḥ samāḥ sañjīva śāśvatīḥ |
yasyēdṛśyacyutē bhaktiḥ sarvalōkaikabhartari || 48 ||

ahō vayaṃ hyadya pavitrakīrtē
tvayaiva nāthēna mukundanāthāḥ |
ya uttamaślōkatamasya viṣṇō -
rbrahmaṇyadēvasya kathāṃ vyanakti || 49 ||

nātyadbhutamidaṃ nātha tavājīvyānuśāsanam |
prajānurāgō mahatāṃ prakṛtiḥ karuṇātmanām || 50 ||

adya nastamasah pārastvayōpāsāditaḥ prabhō |
bhrāmyatāṃ naṣṭadr̥ṣṭīnāṃ karmabhirdaivasamjñitaiḥ || 51 ||

namō vivṛddhasattvāya puruṣāya mahīyasē |
yō brahma kṣatramāviśya bibhartīdaṃ svatējasā || 52 ||

|| iti śrīmadbhāgavatē mahāpurāṇē pāramahaṃsyāṃ saṃhitāyāṃ
caturthaskandhē ēkaviṃśō'dhyāyaḥ ||